

Jańalıq: Qaraqalpaqstanǵa kózdiń tor perdesinde quramalı operaciyalardı ámelge asırıw ushın qımbat bahalı zamanagóy apparatlar alıp kelindi

Búgin Respublikalıq qánigelestirilgen kóz mikroxirurgiyası ilimiy-ámeliy medicina orayınıń Qaraqalpaqstan filialına ÓZR Sırtqı isler ministrliǵı arqalı Ózbekstannıń Ullı Britaniyadaǵı elshixanası qáwenderliginde kózdiń tor perdesinde quramalı operaciyalardı islew imkanın beretuǵın qımbat bahalı «Vitreoretinal kompleks» medicinalıq apparatları gumanitar járdem sıpatında alıp kelindi.

Image not found or type unknown



Gumanitar járdemdi tapsırıw ilajına ÓZR Sırtqı isler ministrliginiń investiciya basqarması baslıǵı orınbasarı A.Xasanov, ÓZR Sırtqı isler ministrliginiń Qaraqalpaqstan Respublikası basqarması baslıǵı M.Ǵaniev, QR Densawlıqtı saqlaw ministri orınbasarı A.Asqarov, Respublikalıq qánigelestirilgen kóz mikroxirurgiyası ilimiy-ámeliy medicina orayınıń Qaraqalpaqstan filialı direktorı Ya.Saliev hám filialdıń medicina xızmetkerleri qatnastı. Ilajda sózge shıqqanlar bul zamanagóy medicinalıq apparatlar menen kóz keselliklerin emlewdiń abzallıǵı hám densawlıqtı saqlaw tarawında sırt el mámleketleri menen birge islesiwdiń áhmiyeti jóninde toqtalıp ótti.

– Bul medicinalıq apparatlar biziń respublikamızǵa júdá zárúr edi. Óytkeni, kózdiń tor perdesinde operaciyalardı islew múmkinshiligi bizde bolmaǵanı ushın, nawqaslardı Tashkent qalasına jiberetuǵın edik. Bul bolsa, nawqaslar ushın barıp-keliw ǵárezetleri menen qosa júdá qımbatqa túser edi. Endi bolsa búgin kelip atırǵan usı medicinalıq apparatlar menen eń quramalı operaciyalar ózimizde islenedi. Bul zamanagóy apparatlarda operaciyalardı ámelge asırıw ushın filialımızda 2 qánige tayar, olar arnayı Koreya Respublikasında oqıtılǵan. Házir bolsa jáne bir qánigemizdi QR Densawlıqtı saqlaw ministrliǵı járdeminde Rossiya mámleketiniń oraylıq qalalarında oqıtıp, tájiriyesin arttırdıwı rejelestirmektemiz. Sonı da aytıp ótiw kerek, bul apparatlar menen

nawqaslardı operaciya islew basqa jaqlarğa salıstırğanda arzanıraq hám balalar ushın tolıq biypul boladı, – deydi Respublikalıq qánigelestirilgen kóz mikroxirurgiyası ilimiy-ámeliy medicina orayınıń Qaraqalpaqstan filialı direktorı Yahiya Saliev.

Maǵlıwmat ushın, bul zamanagóy apparatlar arqalı quramalı operaciyalardı orınlaw bunnan 2 jil aldın Tashkent qalasınan baslanǵan bolıp, házirgi waqıtta basqa wálayatlarda bul operaciyalar jolǵa qoyılmaǵan.

QR Densawlıqtı saqlaw ministrliǵı Málimleme xızmeti